
संकल्प 

14 जनवरी 2022 

श्री आशीष नारायण ( बि 0 प्र 0 से 0 ) , कोटि क्रमांक 1195 / 11 , तत्कालीन भूमि सुधार उप समाहर्त्ता , चकिया , पूर्वी 
चम्पारण के विरूद्ध स्थानान्तरित स्थान पर पदस्थापन नहीं करने एवं विभागीय आदेश का अवहेलना करने संबंधी आरोप 
के लिए राजस्व एवं भूमि सुधार विभाग , बिहार , पटना के पत्रांक 487 ( 3 ) / रा ० दिनांक 12.09.2017 द्वारा आरोप - पत्र 

उपलब्ध कराया गया । 

श्री नारायण के विरूद्ध आरोप निम्नलिखित है : 

1 . 

राजस्व एवं भूमि सुधार विभाग की अधिसूचना सं0- 301 ( 3 ) / रा ० , दिनांक 28.06.2017 के द्वारा श्री 
नारायण भूमि सुधार उप समाहर्त्ता , चकिया , पूर्वी चम्पारण के पद से स्थानान्तरित करते हुए भूमि सुधार 
उप समाहर्त्ता , धमदाहा , पूर्णियां के पद पर पदस्थापित किया गया । विभागीय अधिसूचना सं ० - 301 
दिनांक 28.06.2017 की कंडिका - 5 में इनको स्पष्ट आदेश दिया गया था कि अपने वर्तमान पद का 
प्रभार शीघ्र सौंप कर स्तम्भ - 5 में अंकित अधिसूचित पदस्थापन स्थान पर योगदान करना सुनिश्चित 
करेंगे । उपर्युक्त आदेश की अवहेलना करते हुए इनके द्वारा अधिसूचित पद का प्रभार अभी तक ग्रहण 
नहीं किया गया है । 

2 . 

राजस्व एवं भूमि सुधार विभाग की अधिसूचना सं0- 342 ( 3 ) / रा ० , दिनांक 13.07.2017 के द्वारा 
स्थानान्तरित पदाधिकारियों को प्रतिस्थानी की प्रतीक्षा किये बिना दिनांक 15.07.2017 तक स्थानान्तरित 
स्थल पर योगदान करने का आदेश दिया गया था । उक्त आदेश में यह भी स्पष्ट अंकित किया गया 
था कि उक्त तिथि के पश्चात् स्थानान्तरित पदाधिकारियों का वेतन नव पदस्थापित कार्यालय से ही 
भुगतेय होगा एवं राजस्व अधिनियमों के अन्तर्गत प्रदत्त शक्तियों का प्रयोग वे अपने नव पदस्थापित 
स्थान पर ही कर सकेंगे , लेकिन श्री नारायण द्वारा उपर्युक्त विभागीय आदेश की अवहेलना करते हुए 

राजस्व अधिनियमों के अन्तर्गत प्रदत्त शक्तियों का उपयोग अवैध ढंग से दिनांक 15.07.2017 के बाद 
भी किया गया है , जो आदेश की अवहेलना एवं स्वेच्छाचारिता का द्योतक है । 

3 . 

राजस्व एवं भूमि सुधार विभाग की अधिसूचना सं 0 403 ( 3 ) / रा ० , दिनांक 09.08.2017 के द्वारा श्री 
नारायण को दिनांक 11.08.2017 के प्रभाव से स्वतः विरमित करते हुए दिनांक 11.08.2017 के बाद 
आपको कोई भी कार्य सम्पादित नहीं किये जाने का आदेश दिया गया । साथ ही स्वतः विरमित किये 

जाने की तिथि के बाद इनके द्वारा किये गये कार्यों को अवैध मानते हुए आपके विरूद्ध कार्रवाई का 
स्पष्ट आदेश निर्गत किया गया । लेकिन श्री नारायण द्वारा उक्त आदेश की अवहेलना करते हुए 
राजस्व एवं राजस्व न्यायालय से संबंधित कार्यों का सम्पादन दिनांक 11.08.2017 के बाद किया गया 

है , जो अवैध है । श्री नारायण का उपर्युक्त वर्णित कृत्य विभागीय आदेशों के प्रतिकूल है । 

पुनः राजस्व एवं भूमि सुधार विभाग के आदेश सं 0 463 ( 3 ) / रा ० , दिनांक 04.09.2017 द्वारा श्री नारायण को नव 
पदस्थापन से संबंधित कार्यालय का प्रभार दिनांक 05.09.2017 तक ग्रहण करने का आदेश निर्गत किया गया , जिसकी भी 
अवहेलना करते हुए इनके द्वारा दिनांक 05.09.2017 तक नव पदस्थापन से संबंधित कार्यालय का प्रभार ग्रहण नहीं किया 

गया । 

विभागीय पत्रांक 8519 दिनांक 10.08.2021 द्वारा श्री नारायण के विरूद्ध प्रतिवेदित आरोपों के लिए स्पष्टीकरण 
की गयी । श्री नारायण के पत्रांक 4290 दिनांक 28.08.2021 द्वारा स्पष्टीकरण समर्पित किया गया , जिसमें श्री नारायण का 
कहना है कि : 

" भूमि सुधार उप समाहर्ता , चकिया अनुमंडल , पूर्वी चम्पारण पदस्थापन अवधि से संबंधित आरोप पर स्पष्टीकरण 
उपलब्ध कराने हेतु निदेश संसूचित किया गया है । संसूचित प्रासंगिक पत्र के साथ संलग्न राजस्व एवं भूमि सुधार विभाग , 
बिहार , पटना द्वारा गठित आरोप - पत्र में मुख्य रूप से अधोहस्ताक्षरी पर लगाए गए कतिपय आरोप स्थानांतरण होने के 
पश्चात् नव पदस्थापन स्थान एवं पद पर योगदान नहीं देने से संबंधित है । 

इस संबंध में कहना है कि दिनांक 28.06.2017 को स्थानांतरण की अधिसूचना प्रकाशित होने के पश्चात् 
अधोहस्ताक्षरी के प्रतिस्थानी द्वारा अनुमंडल कार्यालय , चकिया में भूमि सुधार उप समाहर्ता , चकिया के पद पर योगदान 
नहीं दिया गया । ऐसी परिस्थिति में अधोहस्ताक्षरी को जिलाधिकारी , पूर्वी चम्पारण , मोतिहारी द्वारा विरमित नहीं किया 
गया । तत्पश्चात् वर्ष 2017 में माह अगस्त के प्रथम सप्ताह में पूर्वी चम्पारण , मोतिहारी जिला में भीषण बाढ़ आ गई और 
बाढ़ के राहत कार्यों में अधोहस्ताक्षरी को भी विभिन्न दायित्व सौंपे गए क्योंकि अधोहस्ताक्षरी उस समय पूर्वी चम्पारण , 
मोतिहारी जिला समाहरणालय के नजारत उप समाहर्त्ता के भी प्रभार में थे । ऐसी परिस्थिति में अनुरोध किए जाने के 
बावजूद समाहर्त्ता , मोतिहारी द्वारा बाढ़ की स्थिति को देखते हुए अधोहस्ताक्षरी को विरमित किया जाना उचित नहीं समझा 

गया । 

बाढ़ की स्थिति सामान्य होने पर जिलाधिकारी , पूर्वी चम्पारण , मोतिहारी के आदेश ज्ञापांक 886 / स्था 0 दिनांक 
14.09.2017 के द्वारा अधोहस्ताक्षरी को विरमित किया गया । ज्ञातव्य हो कि अधोहस्ताक्षरी के प्रतिस्थानी द्वारा इस तिथि 
तक भी अपना योगदान पूर्वी चम्पारण , मोतिहारी जिला में नहीं दिया गया था । जिसके कारण भूमि सुधार उप समाहर्त्ता , 
चकिया का प्रभार अधोहस्ताक्षरी के द्वारा अनुमंडल पदाधिकारी , चकिया को सौंपने का आदेश जिलाधिकारी , पूर्वी चम्पारण , 
मोतिहारी द्वारा निर्गत किया गया । इसी आदेश में नजारत उप समाहर्त्ता का प्रभार भूमि सुधार उप समाहर्ता , मोतिहारी 
सदर को देने का आदेश जिलाधिकारी , पूर्वी चम्पारण , मोतिहारी द्वारा निर्गत किया गया है , जो इस बात को पुष्ट करता 
है कि बाढ़ के दौरान अधोहस्ताक्षरी नजारत उप समाहर्त्ता के दायित्वों का निर्वहन कर रहे थे । सुलभ संकेत हेतु 
जिलाधिकारी , पूर्वी चम्पारण , मोतिहारी के आदेश ज्ञापांक 886 / स्था 0 दिनांक 14.09.2017 की छायाप्रति संलग्न है । 

उपरोक्त आदेश के आलोक में दिनांक 14.09.2017 को विरमित होने के पश्चात् अधोहस्ताक्षरी ने ससमय दिनांक 
21.09.2017 को भूमि सुधार उप समाहर्त्ता , धमदाहा , पूर्णियां का प्रभार ग्रहण किया , जिससे स्पष्ट है कि अधोहस्ताक्षरी द्वारा 
विभागीय तथा जिलाधिकारी , पूर्वी चम्पारण , मोतिहारी के आदेश का अक्षरश : अनुपालन किया गया है तथा किसी भी 
आदेश की अवहेलना नहीं की गई है । अतः उपरोक्त आलोक में अनुरोध है कि स्पष्टीकरण स्वीकृत करते हुए 
अधोहस्ताक्षरी को आरोपों से मुक्त करने की महती कृपा की जाय । " 

श्री नारायण के विरूद्ध प्रतिवेदित आरोप एवं इनसे प्राप्त स्पष्टीकरण की समीक्षा की गई । समीक्षोपरांत पाया 
गया कि राजस्व एवं भूमि सुधार विभाग द्वारा स्थानांतरण आदेश अधिसूचना संख्या 301 ( 3 ) दिनांक 28.06.2017 के 
आलोक में स्थानान्तरित पदाधिकारियों को प्रतिस्थानी की प्रतीक्षा किये बिना दिनांक 15.07.2017 तक स्थानान्तरित स्थल 
पर योगदान करने का आदेश था । उक्त आदेश में यह भी स्पष्ट अंकित किया गया था कि उक्त तिथि के पश्चात् 
स्थानान्तरित पदाधिकारियों का वेतन नव पदस्थापित कार्यालय से ही भुगतेय होगा एवं राजस्व अधिनियमों के अन्तर्गत 
प्रदत्त शक्तियों का प्रयोग वे अपने नव पदस्थापित स्थान पर ही कर सकेंगे । पुनः पत्रांक 401 ( 3 ) दिनांक 09.08.2017 
द्वारा दिनांक 11.08.2017 के प्रभाव से स्वतः विरमित करते हुए दिनांक 11.08.2017 के बाद कोई भी कार्य सम्पादित नहीं 
किये जाने का आदेश दिया गया । विभागीय आदेश 463 ( 3 ) दिनांक 04.09.2017 द्वारा नव पदस्थापन कार्यालय में 
दिनांक 05.09.2017 तक ग्रहण करने का आदेश दिया गया , किन्तु श्री नारायण द्वारा निर्धारित तिथि तक प्रभार ग्रहण नहीं 
किया गया । स्पष्टतया श्री नारायण का कार्य स्वेच्छाचारिता विभागीय आदेशों की अवहेलना , अनुशासनहीनता का द्योतक 
है । उनका यह कृत्य बिहार आचार नियमावली 1976 के नियम - 3 ( 1 ) के संगत प्रावधानों के प्रतिकूल है । 

उपर्युक्त वर्णित तथ्यों के आलोक में समीक्षोपरान्त अनुशासनिक प्राधिकारा द्वारा श्री नारायण के स्पष्टीकरण 
को अस्वीकार करते हुए चेतावनी ( चरित्रपुस्त में प्रविष्टि ) सहित बिहार सरकारी सेवक ( वर्गीकरण , नियंत्रण एवं अपील ) 
नियमावली , 2005 के नियम - 19 ( 1 ) प्रावधान के तहत नियम -14 में अंकित विभागीय संकल्प ज्ञापांक 11637 दिनांक 
01.10.2021 द्वारा ( i ) निन्दन ( आरोप वर्ष 2017-18 ) , ( ii ) असंचयात्मक प्रभाव से दो वेतनवृद्धि पर रोक का दंड संसूचित 

किया गया । 

उक्त दंडादेश के विरूद्ध श्री नारायण द्वारा पुनर्विलोकन अभ्यावेदन दिनांक 27.10.2021 समर्पित किया गया । 

श्री नारायण के विरूद्ध प्रतिवेदित आरोप एवं इनसे प्राप्त पुनर्विलोकन अभ्यावेदन की सम्यक् समीक्षा की गई । 
समीक्षोपरान्त पाया गया कि श्री नारायण द्वारा अपने पुनर्विलोकन अभ्यावेदन में अपने बचाव में कोई नया तथ्य का 
उल्लेख नहीं किया गया । उनके द्वारा पूर्व में समर्पित स्पष्टीकरण में अंकित बिन्दुओं का ही पुनः उल्लेख करते हुए 
अधिरोपित दंड से मुक्त करने का अनुरोध किया गया है । श्री नारायण द्वारा स्वतः विरमित किए जाने हेतु भूमि सुधार 
विभाग के आदेश सं 0 403 ( 3 ) / रा , दिनांक 09.08.2017 का उल्लंघन किया गया । पुनः दिनांक 11.08.2017 के प्रभाव से 
स्वतः विरमित किए जाने हेतु राजस्व एवं भूमि सुधार विभाग के आदेश का अनुपालन नहीं किया गया एवं नव पदस्थापित 
स्थान पर योगदान नहीं किया गया । राजस्व भूमि सुधार विभाग के पत्रांक 463 ( 3 ) / रा ० दिनांक 04.09.2017 द्वारा दिनांक 
05.09.2017 तक नव पदस्थापित स्थल पर योगदान नहीं किए जाने पर उनके विरूद्ध कार्रवाई किए जाने के आदेश के 
बावजूद इसका अनुपालन नहीं किया गया एवं नव पदस्थापित स्थल पर दिनांक 21.09.2017 को अपना योगदान समर्पित 
किया गया । यह कृत्य श्री नारायण का अनुशासनहीनता , कर्तव्यहीनता एवं विभागीय आदेशों की अवहेलना का द्योतक है । 
उनका यह कृत्य बिहार आचार नियमावली , 1976 के नियम - 3 ( 1 ) के संगत प्रावधानों के प्रतिकूल है । 

- 

समीक्षोपरान्त अनुशासनिक प्राधिकारा द्वारा श्री नारायण के पुनर्विलोकन अभ्यावेदन को अस्वीकार करते हुए 
चेतावनी ( चरित्रपुस्त में प्रविष्टि ) सहित बिहार सरकारी सेवक ( वर्गीकरण , नियंत्रण एवं अपील ) नियमावली , 2005 
के नियम -19 ( 1 ) प्रावधान के तहत नियम -14 के आलोक में विभागीय संकल्प ज्ञापांक 11637 दिनांक 01.10.2021 द्वारा 
( i ) निन्दन ( आरोप वर्ष 2017-18 ) , ( ii ) असंचयात्मक प्रभाव से दो वेतनवृद्धि पर रोक के दंड को पूर्वव्त बरकरार रखे 
जाने का निर्णय लिया गया है । 

अतः अनुशसनिक प्राधिकार के निर्णयानुसार श्री आशीष नारायण ( बि ० प्र ० से ० ) , कोटि क्रमांक 1195 / 11 , 
तत्कालीन भूमि सुधार उप समाहर्त्ता , चकिया , पूर्वी चम्पारण सम्प्रति उप सचिव , बिहार विश्वविद्यालय , सेवा आयोग , 
पटना द्वारा समर्पित पुनर्विलोकन अभ्यावेदन को अस्वीकृत करते हुए इनके विरूद्ध विभागीय संकल्प ज्ञापांक 11637 
दिनांक 01.10.2021 द्वारा ( i ) निन्दन ( आरोप वर्ष 2017-18 ) एवं ( ii ) असंचयात्मक प्रभाव से दो वेतनवृद्धि पर रोक के 
दंड को पूर्ववत बरकरार रखा जाता है । 

आदेश : 

आदेश दिया जाता है कि इस संकल्प की प्रति बिहार राजपत्र के अगले असाधारण अंक में प्रकाशित किया 
जाय तथा इसकी प्रति सभी संबंधितों को भेज दी जाय । 

बिहार राज्यपाल के आदेश से , 

रचना पाटिल , 

सरकार के अपर सचिव | 

अधीक्षक , सचिवालय मुद्रणालय , 

बिहार , पटना द्वारा प्रकाशित एवं मुद्रित । 

बिहार गजट ( असाधारण ) 333-571 + 10- डी ० टी ० पी ० । 

